

వేణీ సంహారం

‘అంతట మదాంధుడైన ఆ దుశ్శాసనుడు ద్రౌపదీ అమ్మవారి కొప్పు చేతబట్టు కొని బరబరాలాగడం మొదలుపెట్టాడు. మహాసాధ్వి పాంచాలి అవమానంతో, సిగ్గుతో, దుఃఖంతో, భయంతో ఆత్మరక్షణ కోసం పెనుగులాడుతూ, శక్తి చాలక తూలిపోతూ, వాలిపోతూ, అవస్థపడుతూ అడుగులు వేస్తూంది ఆ సమయమున...

హరికథ మంచి జోరుగా సాగుతోంది. ముందు పరుసలో కూర్చున్న మణమ్మ ఆశ్చర్యంగా అద్భుతంగా హరిదాసుగారి వైపు చూస్తూ ఆయన చెప్పే ఆసక్తికరమైన కథ వింటూ మనోనేత్రంతో చెబుతున్న కథ జరుగుతున్నట్లుగా అనుభూతి పొందుతోంది.

ద్రౌపది జుట్టు దుశ్శాసనుడు పట్టుకున్నాడనగానే ఆమెకి ఒక్క గగుర్పొడిచింది. తల పంకించింది. జారుగా వేసుకున్న ఆమె బరువైన ముడి వదులైపోయలుగా, కొండమీంచి దూకే జలపాతంలా మెడ మీంచి, వీపు మీంచి జారి నేలని తాకింది. మణమ్మ చటుక్కున తన జుట్టు చేతుల్లోకి తీసుకుని మూడు మడతలు వేసి, మళ్ళీ ముడిపెట్టుకుంది. అది ఆమె వీపు మీద పెద్ద ముంత బోర్లించినట్లుగా వుంది. తల కదిపితే జారిపోతున్న తన ముడి గట్టిగా ఉందో లేదో మరోసారి చూచుకొని మణమ్మ మళ్ళీ హరికథలో పడిపోయింది.



మణమ్మ తలకట్టు చూసి ఆశ్చర్యపడనివారుండరు. ఈర్ష్య పడనివారు కూడా ఉండరు. ఏ పోషణ, ఆలనా పాలనా చెయ్యలేని మణమ్మకి అంత ఒత్తుగా, నల్లగా, పొడుగ్గా జుట్టు ఎలా పెరిగిందా అని అంతా ఆశ్చర్యపోతుంటారు.

ఆమె ఏ షాంపులూ వాడదు. ఏ కేశతైలాలూ వాడదు. వాడేందుకు స్తోమతేదీ. పొట్టకూటికై పొద్దుస్తమానూ పనిచేసుకునే మణమ్మకి ఒక్కొక్కసారి ఆ అందమైన తలకట్టు భారమైపోతూ ఉంటుంది.

ఆ రోజు తెల్లారి లేచేసరికి తల భారంగా, పచ్చిపుండులా వుంది. జుట్టు చేత్తో పట్టుకుంటే విపరీతమైన నొప్పిగా ఉంది.

అప్పుడు మణమ్మ కళ్ళల్లో నీరూరింది. రాత్రి చెల్లయ్య తాగివచ్చి చేసిన భాగోతమంత గుర్తొచ్చింది.

దబ్బులడిగితే లేదంది - ఇల్లంతా వెదికాడు ట్రంకు పెట్టెలో ముంతలో దాచిన దబ్బులు పట్టుకున్నాడు తీసుకుపోయి రాత్రి తాగి వచ్చాడు. “నా కాడ అబద్ధమాడి దబ్బులు దాస్తావంటే? నీకెన్ని గుండెలు? నీ మొగుడుకంటే ఎవడే నీకు ఎక్కువ” అంటూ నానా బండబూతులు తిట్టాడు. మణమ్మ తిట్టింది. ఏడ్చింది. విదిలించింది. మణమ్మ జుట్టు చెల్లయ్యకి చాలా అనువుగా దొరికింది. జారిపోయే ప్రసక్తిలేదు. అరచేతిమీదుగా రెండు చుట్లు చుట్టి ఒడిసి పట్టుకున్నాడు. మణమ్మ పై ప్రాణాలు కడగంటిపోయాయి. విపరీతమైన బాధతో విలవిల్లాడిపోయింది. కానీ తప్పించు కోలేకపోయింది. చెల్లయ్య దొరికినచోటల్లా కొట్టాడు. ఒళ్ళు హూనమైంది. వాడు చేతిలో జుట్టు వదిలేసరికి కుప్పలా మంచంలో కూలిపోయింది.

తెల్లారి లేచేసరికి బాగా పొద్దుపోయింది. లేస్తూనే ట్రంకు పెట్టెమీద పెట్టిన తలనొప్పి బిళ్ళ, పక్కనే హోటలు నుంచి తెచ్చిన టీ గ్లాసు కనిపించేసరికి ఏడుపాగింది కాదు. ఏడుస్తూ లేచి ముఖం కడుక్కుంది. ఆ బిళ్ళ మింగింది. టీ వెచ్చబెట్టుకుని తాగింది. మంచంమీద వెల్లకిలా పడుకుంది. కొండచిలువలా ఆమె జుట్టు బరువుగా మంచం కిందకి జారి నేలపై పరచుకుంది.

మొగుడి గురించి ఆలోచిస్తున్న మణమ్మకి ఏమీ అంతుపట్టకుండా ఉంది - ‘ఈణ్ణి వదిలేసి ఒంటిగా వున్నా ప్రాణం సుఖంగా ఉంటుంది’ అని చాలాసార్లు అనుకుంది. కానీ అది కుదరటంలేదు.

తాగి తప్పుచేస్తాడు. నిషా దిగాక నీరు కారిపోతాడు. కష్టం కనిపెడతాడు. రాత్రి కొట్టినందుకేద్దాలో, తెల్లారేసరికి టీ నీళ్ళతో మందుబిళ్ళ సిద్ధం చేసినందుకు ఆనందపడాలో మణమ్మకి అర్థం కావడంలేదు.

నాలుగిళ్ళలో పనులుచేసి పదిరాళ్ళు సంపాదించుకునే మణమ్మది అతి సాధారణ జీవితం చదువులేదు. కొండలనంటే ఆశలు లేవు. కడుపునిండా తిండి, కండినిండా

నిద్ర, ఒంటినిండా బట్ట మాత్రమే కోరుకునే పేదమనసుకి ప్రతీక మణమ్మ. కానీ ఆమె బతకు రోజు రోజుకి దుర్భరమైపోతోంది.

చెల్లయ్య తాగకపోతే మంచివాడే. మనసున్నవాడే తాగితే మాత్రం రాక్షసుడు. అతనిచేత తాగడం మానిపించాలని ఎన్నో ప్రయత్నాలు చేసి దెబ్బలు తింది మణెమ్మ, కానీ ఫలితం లేకపోయింది.

నెమ్మదిగా ఓపిక చేసుకుని ప్రమీలమ్మగారింటికి బయలుదేరింది ఆ ఒక్క ఇంట్లో పనిచేస్తే కాఫీ, టిఫిను, అన్నం, కూరలు అన్నీ వస్తాయి. అందుకే శక్తి లేకపోయినా బయలుదేరింది.

గుమ్మంలోనే ఎదురైంది ప్రమీల "ఏమే మణీ... ఇంతాలస్యంబే! పాచి గుమ్మంలో ముగ్గు వెయ్యలేదని మా అత్తగారు గొడవ. ముగ్గువేస్తేగానీ అయ్యగారు బయటకెళ్ళకూడదట! ఏమిటి?" అంటూ ఇంకా ఏమో అనబోయి -

"ఏమైంది? మీ ఆయన తాగొచ్చి మళ్ళీ కొట్టాడా?" అంది. ఆమె అడగటం చాలా సాధారణంగా అడిగినా మణమ్మకి మనసులో గుచ్చుకుంది - అవమానభారంతో ఒక్కసారి కృంగిపోయింది. సమాధానం చెప్పామంటే మాటకంటే ముందు కళ్ళనీళ్ళొచ్చాయి.

"సరి సర్లే... లోపలికి పోయి ముందు పనిచూడు. రెండు ఇడ్లీలు పెడతా, తిని, కాఫీ తాగు" అంటూ ఆమె మణమ్మతో కలిసి లోపలకొచ్చింది.

మణమ్మ చకచకా పనిచేసుకుపోతూ ఆలోచిస్తోంది. తలవంచితే భారంగా, వచ్చివుండులా ఉంది. జుట్టుముడి వేయాలని పట్టుకుంటే భరించలేని బాధగా ఉంది. ఆలోచించి చివరకి ఒకటే ఆనుకుంది.

'ఈ వేళ అయ్యకీ అమ్మకీ చెప్పాలి. ఉంటే మంచిగుండాలి లేదా నా మానాన నన్ను బతకనియ్యాలి' అంటే!

గట్టిగా అనుకుంది మణమ్మ. కాస్త పనిపూర్తయిన తర్వాత ప్రమీల తీరుబడిగా వచ్చి కూర్చుని మణమ్మతో మాటలు మొదలుపెట్టింది.

"ఏమే... మణీ నాకు తెలీకడుగుతాను - వాడు నిన్నలా కొట్టి చంపుతుంటే నువ్వు వాణ్ణి పట్టుకుని వేళ్ళాడతావేమే" అంది.

నిజానికి మణమ్మ కూడా అదేవిధంగా ఆలోచిస్తున్నా, అదేమాట అమ్మగారు అడిగేసరికి ఆత్మాభిమానం దెబ్బతింది.

“అదేంటమ్మగారూ... మొగుడుకదా! అంత సులువుగా వదిలేయడం కుదురుతుందా” అంది.

“అది కాదే. వాడు మంచిగా ఉంటే ఫర్వాలేదు ఏం నీ కష్టం నీవు పడుతున్నావ్. నీ పొట్ట సువ్వు పోషించుకుంటున్నావ్.”

అయితే మాత్రం తాళికట్టినోడు తన్నినా పడి ఉండాలంటారు కదండీ.

“ఎవరే ఆ మాట అనేది? బుద్ధిలేనివాళ్ళు, కొట్టి చంపేస్తుంటే, కళ్ళు చూడు ఎలా వాచిపోయాయో.”

మరింక మణమ్మ కళ్ళనీళ్ళు ఆగలేదు. అవి జలజలా రాలాయి. “ఛా..... ఊరుకో! నాకు కనిపించనీ నాలుగు దులిపేస్తాను వాణ్ణి” మణమ్మ కళ్ళు తుడుచుకుంది.

“పట్టులెండి. మా అయ్యతో చెప్పిస్తాను” అంది.

“అయినా మా లాంటి వాళ్ళకి మొగుడ్ని వదిలేయాలంటే కష్టం. కుటుంబాలూ, మర్యాదలూ, సంప్రదాయాలూ అవీ ఇవీ... నీకేమే” ఈ మాటలు మణమ్మ మనసులో మళ్ళీ పొరుషాన్ని రేపాయి.

“అదేంటమ్మగారూ... మాకూ మర్యాదలుంటాయి. నేను నా మొగుణ్ణి వదిలేసి వచ్చినా, మరొకడిని చేసుకున్నా మాయమ్మ కాలువలో దూకుతానంది. మా అయ్య ఉర్రేసుకుంటానన్నాడు” అంది దర్బంగా.

“సర్లే... ఇదో మేళం.” ప్రమీల తన పనిలో పడింది.

“అమ్మగారూ... తలకాయ పుండులా ఉంది అంది మణమ్మ.

“ఏం వాడు జుట్టుపట్టుకుని కొట్టాడేమిటి?”

“మరేనంది, సచ్చినోడు, ఎప్పుడూ వాడి చేతులు నా జుట్టుమీదే” ఆపుకోలేక పోయింది మణెమ్మ.

“బాయిలర్లో వేళ్ళీళ్ళున్నాయి అక్కడే గిన్నెలో కుంకుడుకాయల రసం కూడా ఉంది. స్నానం చెయ్యి. మరి రెండు కాయలు వేస్తాను. నీ జుట్టకి చాలవులే” అంది ప్రమీల దయగా.

ప్రమీల జుట్ట మూడుబెత్తలే ఉంటుంది. సన్నగా, అక్కడక్కడ వంకీలు తిరిగి కొంచెం ఎరుపు ధవళిలో ఉంటుంది. అందుకే ప్రమీలకి మణమ్మ తలకట్టు చూస్తే ఎక్కడలేని ఆశ్చర్యం. ఏ పోషణా చెయ్యదు మణి అయినా దాని జుట్టు అంత పత్తుగా,

నల్లగా, మెత్తగా ఎలా ఉంటుంది? అదే సృష్టి రహస్యం. తనెంతో శ్రమపడింది. కోడిగుడ్డ సొన రాసింది. మందారకులు పెట్టి తలంటుకుంది. మందార వూవులతో నూనె కాచి రాసుకుంది. ఉసిరిపప్పు, బావంచాలు ఒకటేమిటి ఎన్నిచేసినా అరంగుళం పెరగలేదు శ్రమమాత్రం మిగిలింది. ఇక చేసేదిలేక బజారులో అమ్మే మేలురకం తలనూనె వాడటం మొదలుపెట్టింది. ఒక్కొక్కసారి ప్రమీలకి విచిత్రమైన ఆలోచన వస్తుంది. ఈ మణమ్మ జుట్టు ఏదైనా తలనూనెకి ఎడ్యర్టైజ్ మెంట్ కి ఎందుకిప్పు కూడదూ అని

“పనైందమ్మగారూ వెళ్తున్నా” అంది మణెమ్మ.



రాత్రి ఎనిమిది గంటలైనా చెల్లయ్యి ఇంటికి రాలేదు. మణమ్మ మనసు ఆందోళనగా ఉంది. మొగుడు ఆలస్యంగా వస్తాడంటే తప్పుకుండా తాగి వస్తాడు. తాగి వచ్చాక ఎలా ఉంటాడో ఎవ్వరూ చెప్పలేరు. ఒక్కొక్కసారి పూటుగా అన్నం తినేసి బోర్లాపడుకుంటాడు. ఒక్కొక్కసారి ఎప్పటిప్పటి సంగతులో ఎత్తి రభస చేస్తాడు. కొడతాడు. అందుకే మణమ్మకి చెల్లయ్యి ఆలస్యంగా ఇంటికొస్తే భయం.

అనుకున్నంతా అయింది. చెల్లయ్యి ఇంటికొస్తూనే గావుకేకలు మొదలుపెట్టాడు.

“ఏమే... నీ బాబోచ్చి నన్ను ఆపుతాడనా ఆడికెళ్ళి చెప్పుకున్నావ్. ఆల్లెపల్లె మజ్జలో. నా పెళ్ళాన్ని నే కొట్టుకుంటా, నరుక్కుంటా! మావగాడితో చెప్తే భయపడి నిన్ను కొట్టననుకుంటున్నావా? ఆడుసెప్తే కొడతానా, ఆడు ఆడు మానమంటే మాసతానా? అయినా మొగుడు కొట్టాడని అమ్మోళ్ళకి చెప్పడానికి సిగ్గులేదంటే... నా సామిరంగా ఇప్పుడు సిగపాయ తీసి తంతానే ఎవడొస్తాడో చూస్తా అడ్డు” అంటూ లంఘించుకున్నాడు.

“మరేం చెయ్యను..... ఒక్క గుల్లచేస్తుంటే పడి ఉండటానికి నాకాడ ఊపిరుండద్దా.”

“ఆ మాట నాకడ చెప్పాలే. మీ అయ్యకి పితూరి చెప్తే నేనూరుకుంటానా?”

“ఊరుకోక ఊరేసుకుంటావా?”

“ఏయ్ - నోరు లేస్తోందే?”

“ఏంటీ... పెద్ద పెట్టి పోషించేవోడిలా”

“ఏమన్నావే” చెల్లయ్యి మణమ్మ మీదకి దూకాడు.

చటుక్కున తప్పుకుని తలుపుతీసి దాటబోతుండగా పొడుగ్గా జారిన జుట్టు ఒడిసిపట్టుకున్నాడు.

“అమ్మో” అంటూ ఆగిపోయింది మణమ్మ. అంతక్రితంరోజు నొప్పి పూర్తిగా తగ్గకుండానే మళ్ళీ జుట్టు గుంజేసరికి ఆమె ప్రాణం విలవిల్లాడిపోయింది.

చెల్లయ్య మణమ్మ వీపుమీద పిడిగుడ్డులు గుడ్డి వదిలేసి బయటకెళ్ళి పోయాడు. అరగంటవరకు మణమ్మ గుక్కతిప్పుకోలేకపోయింది పడుకుని ఏడుస్తూనే ఉంది.

చెల్లాచెదరైన ఆమె నల్లని కురులు మంచం తలాటు దిక్కున కాళింది మడుగులా క్రమ్ముకున్నాయి.

ఎప్పుడో నిద్రలోకి జారుకున్న మణమ్మ పాలవ్యాను శబ్దం దూరంగా వినిపిస్తే మెలకువ వచ్చి లేచింది. పూర్తిగా తెల్లవారలేదు. చీకటి వెలుతురు వెలసిన కలనేత బట్టలా వుంది బయట.

మణమ్మ నెమ్మదిగా లేచింది. రాత్రి ఎప్పుడొచ్చాడో చెల్లయ్య నేలమీద గోనెపట్టా మీద నిద్రపోతున్నాడు. ఆమె గుడిసె బయటకొచ్చింది. దూరంగా గుడికి ఆనుకున్న కాలవమీంచి చల్లనిగాలి శరీరానికి తగిలి ఒక్కక్షణం అలౌకికమైన సుఖాన్నిచ్చింది. మణమ్మ స్థిరంగా కాలవవైపు నడిచి ముఖం కడుక్కుంది. అప్పుడే గుడి తలుపులు తీస్తున్నారు.

కళ్యాణకట్ట దగ్గర అప్పుడే సామాను సర్దుకుని కూర్చున్న మాదయ్య దగ్గర కూర్చుని తలవంచింది. అతను వెంకటేశ్వరుడికి దణ్ణంపెట్టి కత్తెర చేతులోకి తీసుకున్నాడు. మణమ్మ వంచిన తలకింద రెండు నయాగరాలు పొంగాయి. “ఈ జుట్టే లేకపోతే వాడు నన్ను పట్టి పట్టి కొట్టలేడు” అనుకుంది అమాయకంగా.

బొడ్డులోంచి రెండు రూపాయలు తీసి మాదయ్య చేతిలో పెట్టింది. కాలవలో స్నానంచేసి దేవుడికి దణ్ణం పెట్టుకుంది.

ప్రమీలమ్మగారింటి గేటు దాటుతుంటే పాలకుర్రాడు చూసి ఘక్కుమని నవ్వుబోయి లెంపలేసుకున్నాడు.

“అయ్యో... అదేమిటే నీ ఇల్లు బంగారంగానూ, ఎంత పనిచేశావే” అంది ప్రమీల.

“మా ఆయన మనసు మారాలని తలనీలాలు సామికి మొక్కుకున్నానండీ.” అని అందమైన అత్మాభిమానంగల అబద్ధమాడింది మణి.

మణమ్మ దేవుడిని అడ్డువేసుకున్నా ప్రమీల కళ్ళలో కన్నీటికి అడ్డుపడలేక పోయాడా దేవుడు.

మణమ్మ సమస్యకి ఆమె జుట్టు మూలంకాదు. అది తీసేసినంత మాత్రాన దానికి పరిష్కారమూ కాదని ప్రమీలకి అర్థమవుతోంది. కానీ చదువు సంధ్యా లోకజ్ఞానం లేని మణమ్మకి చెప్పడం ఎలా? మళ్ళీ నీ తలకట్టు మొలుచుకొస్తుంది. నీ సమస్య సమస్యగానే ఉంటుంది. అయ్యో మణీ... ఎంత పని చేశావు? అలనాడు తన కొప్పువట్టిన పురుషుణ్ణి మట్టుపెట్టిగానీ జుట్టుముడివేయని ద్రౌపది మనకి ఆదర్శమంటారు. కానీ, ఈనాడు మన స్థితి ఎంత తారుమారైంది మణీ... నీకెలా చెప్పును ఇవన్నీ? నీకెలా అర్థమవుతాయి ఇవన్నీ? ప్రమీల మనస్సు కలగాపులగంగా రోదిస్తూందిపోయింది.

(విపుల, జులై '92)